

12 ta' Lulju, 1965

Imħallfin:

**Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President**

Onor. T. Gouder, LL.D.

Onor. J. Flores, B.L.Can., LL.D.

Markiz Anthony Cassar Desain, et.

versus

Giovanni Pace għan-nom u fl-interess tad-ditta
"Camberra Company"

**Sullokazzjoni — Dekadenza u Provi — Avvjamenti —
Determinazzjoni tal-Kera.**

Il-kuntratt li bieh inkwiltn ta' hanut idahhal substitute miegħu bil-patt li dan is-substitute iħallas parti mil-profitti li jir-realizza mil-hanut mhux sullokazzjoni, imma soċjeta jew assoċjazzjoni.

Meta r-risoluzzjoni ta' kwistjoni timporta dekadenza tal-parti mid-drittijiet tiegħu, il-provi tal-parti avversa għandhom ikunu konkludenti, u mhux leċtu li tiġi lilhom mogħtija interpretazzjoni estensiva.

Meta kontrattazzjoni għandha bħala oġġetti tagħha l-avvjamenti u l-attreżzi ta' hanut u fl-istess hin l-inkwiltnat tal-fond fejn il-hanut hu eżerċitat, l-avvjament u l-attreżzi jikkostitwixxu l-oġġetti prinċipali u prevalenti tan-negozju di frontu għall-inkwiltnat li mingħajr l-avvjamenti u l-attreżzi ma kienx ikollu valur speċjali. In-negozju hu inxindibbli u għandu jkun karatterizzat mill-importanza ta' l-oġġetti prinċipali tiegħu.

Kull sullokazzjoni bħal kull lokazzjoni tirrikiedi għall-eżistenza tagħha d-determinazzjoni tal-prezz jew kera.

Il-Qorti,

Rat it-talba tar-rikorrenti quddiem il-Bord li Jirregola l-Kera blex jieħdu lura l-hanut imsejjah "Castille Bar" numru 6 Castille Place, Valletta, mikri lill-intimat, billi dan issuloka dan il-fond mingħajr il-kunsens tas-sidien, u nono-stanti d-diviet espress li hemm fil-kuntratt tal-kiri.

Rat is-sewg deċiżjonijiet mogħtija mill-Bord fl-erba-tax (14) ta' Lulju waħda fejn giet ordnata l-korrezzjoni fil-kunjom tar-rikorrenti Markiza Evelyn Cassar Desain u l-oħra fejn gie deċiż il-meritu.

Rat is-sentenza tagħha ta' l-erbgha (4) ta' Diċembru, 1964 li biha giet dikjarata nulla s-sentenza fil-meritu mogħtija mill-Board u l-atti tal-kawża gew rinviati lill-istess Bord blex jinstemghu l-provi u jigi trattat u deċiż ir-rikors.

Rat is-sentenza mogħtija mill-Bord fis-sebgha (7) ta' April, 1965 li biha t-talba tar-rikorrenti giet milqugħa bl-ispejjet barra dawk li gew definitivament deċiżi minn din il-Qorti bis-sentenza preċedenti hawn fuq imsemmija u l-intimat gie mogħti erbghin gurnata żmien biex jiżgombra l-fond, wara li l-Bord ikkunsidra:

Illi t-talba tar-rikorrenti hija bazata fuq id-disposizzjoni ta' l-art. 10 (a) tal-Kap 109 li jagħti s-setgħa lill-Bord li jagħti lura l-pussens tal-fond fi tmiem tal-kiri fil-kasijiet fost oħrajn li jissuloka l-fond jew jitransferixxi l-kirja mingħajr il-kunsens espress tas-sid jew ma jkunx esegwixxa l-kondizzjonijiet tal-kiri.

Illi kif jidher mill-kuntratt pubblikat min-Nutar Joseph Gatt fit-tmentax (18) ta' April, 1952, l-intimat akkwista mingħand Mary Pirota l-avvja-

ment u l-inkwilinat tal-fond in kwistjoni, li allura kien igib l-isem ta' "Lyons Corner House" u f'dak il-kuntratt Alfredo Cachia Zammit, bhala amministratur tal-Primogenitura Testaferrata, li ghalha kien jappartieni l-fond, kien irrikonnoxxa lill-intimat bhala nkwilin il-gdid tal-fond u fost il-kondizzjonijiet tal-lokazzjoni giet opposta dik (numru 7) illi l-inkwilini ma jstghux jissullokaw il-fond jew iceđu l-avvjament tieghu.

Mill-komplex tal-provi rrizulta illi l-intimat pogga bhala substitute fil-hanut imsemmi li Roy Marmara. Cirka hames snin ilu l-intimat fthiem ma dan Marmara illi dan jixtri b'mitejn lira (£200) li stock tax-xorb li kien fil-hanut, fis-sens, li meta johrog mill-hanut, jew ihalilu mitejn lira (£200) xorb. jew ihallas id-differenza bejn il-valur tax-xorb li jhalli u l-imsemmi ammont ta' mitejn lira (£200) u jaqmu l-profitti. Izda minn xi sena jew ftit aktar li hawn il-ftehim tbiddel fis-sens illi Marmara obbliga ruhu li jhallas lill-intimat lira u hames xelini (£1.5.0) kuljum u l-qliegħ jibqa għalh.

Il-kwistjoni li għandha tigi rrisoluta hija jekk dak il-ftehim jammontax għal sullokazzjoni jew għal ksur tal-kondizzjonijiet tal-kuntratt.

Id-difensur tal-intimat issottometta illi dak il-ftehim ma jammontax għal sullokazzjoni imma se mai jikkostitwixxi kontrattazzjoni kummerċjali sui generis, tant illi kemm il-liċenza tal-post, il-mobbli, l-avvjament u l-lokazzjoni baqghu f'ismu u dan tant hu hekk, kompli jghid, illi l-konvenut kien jagħmel inspections fil-hanut biex jara kif kien sejjer ix-xogħol u kienx qiegħed isir xi haga immorali fil-hanut. In sostenn ta' dan iċċita diversi sentenzi tal-Qorti ta' l-Appel tal-Maesta Tagħha r-Regina u senjatament dawka mogħtija fl-ismijiet "Luigi Mifsud vs. Leone Gam-

bin" fis-sitta (6) ta' Marzu, 1964 (Vol. XLVII, p. I pag. 517), "J. Axisa vs. Zammit Bonnett" fid-disgha u ghoxrin (29) ta' Novembru, 1948 (Vol. XXXIII pag. 706) u dika tal-Privy Council moghtija fid-disa' (9) ta' Ottubru, 1950 li kkonfermat din l-ahhar sentenza ta' l-Appell u finalment dika moghtija mill-Qorti ta' Appell fl-ismijiet "Anthony Cassar vs. George Galea" fit-tletin (30) ta' Gunju, 1947.

Ikkunsidrat:

Illi meta l-intimat fthiem ma' Marmara li dan jiehu l-profitti tal-hanut ghalh u Marmara jhallas lill-intimat tant kull jum bhala korrispettiv Marmara kien ga' xtara li stock li l-intimat kien qiegħed jintrabat li jagħti lill-imsemmi Marmara t-tgawdija tal-hanut bl-avvjament b'kollox għall-prezz ossija kera determinat u fi kliem ieħor kien qiegħed jintrabat ma' Marmara b'kuntratt veru u proprju ta' lokazzjoni jew kiri fis-sens tal-art. 1615 tal-Kap. 23. U skond l-art. 2 tal-Kap. 109 il-kelma kiri t'fisser ukoll sullokazzjoni. Il-fatt illi l-licenza tal-post, il-mobbli, l-avvjament u l-lokazzjoni di fronti għas-sid baqghu f'idejn l-intimat ma jneħhi xejn mill-kwalita ta' kuntratt ta' kiri, għaliex kif jghid il-Pacifici Mazzoni Trattato delle Lokazioni, Ediz. III para 38 "Oggetto del contratto non e già materialmente la cosa, ma il godimento di essa, invero il locatore si obbliga di far godere, e non di far materialmente avere."

Il-fatt depost mill-intimat, jekk hu minnu, li kien imur jagħmej inspections kif sejnilhom hu, biex jara kif sejjer ix-xogħol u jekk kienx hemm xi haġa immorali ma jalterax in-natura tal-kuntratt tas-sullokazzjoni, għaliex huwa evidenti illi l-intimat kellu nteress bhala titolari tal-licenza u proprjetarju ta' l-avvjament illi ma jsir xejn li bih jipperikola t-telf tal-licenza bil-konsegwenzi li ggħib. L-intimat biex isostri t-tesi tiegħu illi ma ssullokax ried jagħti x'jthiem

illi kien anki minn rajh iżid l-istock meta kien jonqos u jhallsu minn butu, iżda meta l-Bord għafstu bid-domandi spiċċa biex qal li hu kien jordna xi xorb għall-hanut tiegħu stess li kellu u Marmara kien jieh u minghandu minn hemm xi xorb u jhallsu tiegħu.

Lanqas ma jaltera l-posizzjoni l-fatt illi matul li-ma' tal-gudizzju il-ftehim li kellu l-intimat ma' Marmara gie terminat.

Il-Bord kellu okkazzjoni jexamina l-erba' sentenzi citati mill-intimat. Kwantu għall-ewwel tlett sentenzi ma jidherx li fihom xejn rilevanti għall-kas present. Infatti fihom gie ritenut illi kirja, ta' hanut fil-kas ta' l-ewwel sentenza, u ta' cinema fil-kas ta' t-tewg sentenzi l-oħra, li tinkludi l-avvjament, tikkostitwixxi lokazzjoni ta' aġenzja kummerċjali, li ma taqax għall-fini tar-riprese ta' possess tal-fond meta tispicċa l-lokazzjoni taht il-ligi speċjali tal-kera Kap. 109 imma taht il-ligi ordinarja. Ma jingħad xejn f'dawk s-sentenzi illi meta jkun hemm lokazzjoni ta' fond bi-avvjament, il-kuntratt ma jibqax kuntratt ta' kiri.

Lanqas tista' ragonevolment mill-prinċipju stabilit f-imsemmija sentenza tinsel il-konkluzzjoni, li donnu l-intimat irid jgħid, Hii una volta illi l-hanut gie sullok at bi-avvjament b'kollox, dina l-kontrattazzjoni ma tistax tigi kun-sidrata bħala sublokazzjoni għall-fini tar-riprese tal-pussess tal-fond skond l-art. 10 (a) tal-Kap. 109, għax tali kuntrattazzjoni tesorbita mill-kompetenza tal-Bord. Infatti i-kompetenza ta' dan il-Bord hija radikata fuq ir-rapport ta' inkwilin u konduttur tal-hanut in kwistjoni li hemm bejn il-partijiet u mhux fuq dak talvolta kreat bejn l-intimat u Marmara. Fl-kwadunkwe kas jidher Hii f'dan il-kas is-sullokazzjoni kienet tinkludi mhux biss l-avvjament imma anki l-hanut.

Kwantu ghar-raba' sentenza Cassar vs. Galea ghal-kemm dina ghandha xi ftit attinenza mal-kas presenti, in kwantu kien kas ta' talba ghar-ripresa ta' possess ta' fond (garage) minhabba sullokazzjoni maghmula quddiem dan il-Bord, lanqas jidher illi dak li gie ritenut f'dik is-sentenza ma huwiex applikabbli ghal-kas presenti. F'dik is-sentenza gie ritenut illi l-provi kienu juru illi l-ftehim li kien ghamel intimat f'dak ir-rikors, ma' terzi persuni, li jiccedilhom ix-xoghol ta' cars ghal Hire Service, esklus ix-xoghol tal-cars li jinkrew bhala self drive, li kellu jibqa' ghal-intimat biss, l-kumpens pattwit ta' hmistax il-lira (£15) fix-xahar, miz-mum id-dritt li jutaw l-istess garage, li baqa' gestit u wzat mill-intimat ghal-kiri ta' cars self drive u ghal bejgh ta' petrol, ma kienx jammonta ghal sullokazzjoni tal-fond, billi ma giex trasferit id-dritt ta' l-inkwilinat, imma biss id-dritt ghal-usu ta' parti mill-avvjament ossija isem tal-garage. F'il-kas presenti ghad-differenza mal-kas citat, l-intimat svesta ruhu kompletament mit-tgawdija tal-hanut sakemm baqa' jsehh il-ftehim ma' Marmara, l-intimat ma baqax jinnegozja u jgestixxi l-imsemmi hanut, imma baqa' biss jippercepixxi l-kera pattwit ta' lira u hames xelini (£15.0) kuljum. It-tgawdija tal-fond intier bl-attrezzatura u l-avvjament b'kollox baqghu ghal Marmara.

Ghalhekk fil-kas presenti hemm vera u proprja sullokazzjoni minghajr il-kunsens tas-sid, anzi kontra d-devjet espress stipulat fil-kuntratt fuq imsemmi.

Rat ir-rikors li bih l-imsemmi Giovanni Pace appella minn dik id-decizzjoni u talab li tigi revokata u t-talba ta' l-appellati tigi michuda bl-ispejjet tas-sewg istanzi kontra taghhom.

Rat ir-risposta ta' l-appellati li qalu li dik id-decizzjoni hi giusta u timmerita konferma bl-ispejjet.

Rat l-atti kollha tal-kawża, semgħet it-trattazzjoni u kkunsidrat:

Il-kwistjoni f'din il-kawża hi wahda u cioè jekk il-kontrattazzjoni li saret bejn l-appellant u Roy Marmara tikkostitwix sullokazzjoni projbita mill-kuntratt ta' lokazzjoni ezistenti bejn l-appellant u l-appellati. Is-sullokazzjoni hi l-unika kawżali dedotta fit-talba ta' l-appellati. M'hemmx kwistjoni illi jekk dik il-kontrattazzjoni tikkostitwixxi sullokazzjoni, din saret mingħajr il-kunsens espress ta' l-appellati u kwindi tagħti lok għar-ripreza ta' pussess tal-fond da parti tagħhom.

Il-kwistjoni mhix faċili attizi ċ-ċirkostanzi partikolari tal-każ.

Il-fatti kif jidhru li jirrizultaw mill-provi huma dawn li ġejjin:

Bil-kuntratt fl-atti tan-Nutar Joseph Gatt tat-timentax (18) ta' April, 1952, l-appellant xtara u akkwista mingħand Mary Pirota, bħala twillija, l-avvjament u l-inkwilinat tal-hanut in kwistjoni, komprizi fl-akkwist il-pompa tal-petrol ta' quddiem il-hanut u l-mobbli u effetti l-oħra ezistenti fil-hanut u komprizi l-armaturi, mwejjed, bankijiet, banketti, xkafef, vetrini, rifrigerator u kuġ oggett ieħor imwahnhal mal-hajt u dan bil-prezz ta' elfejn u disa' mitt lira (£2,900) kalkulati kwantu għal elfejn lira (£2,000) bħala prezz ta' l-avvjament u dritt ta' l-inkwilinat u kwantu għal disgħa mitt lira (£900) prezz ta' l-effetti mobbli msemmija. Bl-istess kuntratt Alfred Cachia Zammit li dak iż-żmien kien amministratur tal-fond għan-nom tas-sidien (issa l-appellati) irrikonoxxa lil-appellant bħala l-inkwilin tal-fond taht il-kondizzjonijiet hemm imsem-

mija, fosthom dik illi hu ma jistax jissuloka l-fond jew iċ-
di l-avvjament.

Il-kwistjoni ta' ~~ċ-ċesjoni~~ ta' l-avvjament m'hi b'ebda
mod rilevanti għal din il-kawża. Difatti, kif ga ntqal il-kaw-
żadi tat-talba ta' l-appellati hi biss dik lili l-appellat issul-
loka l-fond u għalhekk, kif ga ntqal ukoll, il-kwistjoni f'din
il-kawża hi esklusivament jekk saretx din is-sulkazzjoni
tal-fond.

Bil-kuntratt hawn fuq imsemmi, mela, Cachia Zam-
mit għamel lokazzjoni għida favur l-appellant: difatti gie
miftihem il-kera għida, gie stipulat iż-żmen tal-lokazzjoni u
l-pattijiet kollha li kellhom jirregolaw dik il-lokazzjoni. U
oggott ta' din il-lokazzjoni kien il-fond bħala bare premises,
ga la darba, li, fil-presenza ta' l-istess lokatur, l-avvjament
u l-effetti kollha mobili li kien hemm fil-fond komprizi dawk
li kienu fixtures, kienu qed jigu separatament akkwistati
mill-appellant minn għand l-inkwilina precedenti. Del resto,
illi Cachia Zammit ma kienx qed jikri lill-appellant hliel il-
hanut bħala bare premises u mhux bħala azienda kummerċ-
jali bi-avvjament u l-attreżzi kollha tagħha hu mpliċitu fi-
stess fatt illi l-appellati adew lill-Bord u mhux lill-Qorti
Ordinarji biex jirriprendu pussess tal-fond.

Xi sitt snin ilu l-appellat għamel ftehim ma Roy
Marmara li bih beghlu li 'stock' ta' xorb li kien hemm fil-
fond bi-prezz ta' mitejn lira (£200) jew, ahjar, ftehimu illi
jikkalkolaw bil-prezz ta' mitejn lira (£200) dak li stock u
li Marmara jagħmilha ta' "substitute" fil-hanut u hu u
l-appellant jaqsmu l-proffiti tan-negozju. Meta kellu jis-
piċċa dak il-ftehim Marmara kellu jhalli fil-post b'kemm
jiswe mitejn lira (£200) xorb inkellha jhallas id-diferenza.

Anqas hemm b'zonn jinghad illi sa kemm il-ftehim bejn Marmara u l-appellant baqa dak hawn fuq imsemmi, non si trattava affattu ta' sullokazzjoni tal-fond. Dak il-ftehim kien ovvjament soċjeta jew assoċjazzjoni.

Izda gara illi xi sentejn flu (xi sena qabel bdiet il-kawża) dak il-ftehim jidher li tbidel u sar ftehim g'did li bih Marmara kellu jaghti lill-appellant lira u hames xefini (£1.5.0) kull jum u l-qliegħ li jkun hemm mill-hanut jibqa' għalih. Il-liċenzi tal-Pulizja fuq il-post baqghu f'isem l-appellant u Marmara kien jidher biss bħala "substitute". Il-ftehim, kif xehed tant Marmara kemm l-appellant, ma kienx għall-ebda żmien stabbilit u huma setgħu jtilqu minn ma xulxin meta jridu. (Il-ftehim gie terminat fil-kors ta' din il-kawża).

L-appellant semma diversi ċirkostanzi oħra partikolari tal-ftehim li kellu ma Marmara, bħal per eżempju dik li Marmara gie li ma hallasx puntwalment il-lira u hames xefini (£1.5.0) jew ma hallasx affattu għal xi gimghat għax kien jgħid li ma kienx hemm profitt; li hu kellu wkoll ċavetta tal-post għaż-żmien kollu li dam il-ftehim u li kien imur jagħmel 'inspections' fil-post; li hu kien iżomm il-post fornit bli 'stock' biex jista' jkun hemm aktar profitt mnejn jithallas; li ta' li stock originali Marmara ma hallas xejn. Dawn iċ-ċirkostanzi huma pekuljari u insoliti f'sullokazzjoni u għalkemm huma ċertament wehldhom ma kienux jeskludu s-sullokazzjoni kieku din kienet indubbjament tirriżulta mill-ftehim prinċipali, b'dana kollu fil-każ preżenti, jgħinu biex, meħudin flimkien mal-ftehim prinċipali, juru illi dan il-ftehim ma kienx verament ta' sullokazzjoni tal-fond.

Ga gie partikolarment rilevat aktar il-quddiem illi l-appellati magħandhomx, sa kemm tissokta l-lokazzjoni

favur l-appellant, hief il-bare premises. L-avvjament kif ukoll l-oġġetti kollha immobili li jinsabu fil-post huma ta' l-appellant in-nifsu. Hu assolutament ċar, fil-fehma tal-Qorti, illi, in kwantu l-ftehim ma Marmara kien jimporta l-użu u d-dgawdija ta' dan l-avvjament u oġġetti li jappartjenu in proprjeta lill-appellant (u m'humix, għalhekk, detenuti minnu in lokazzjoni minghand l-appellati) dak il-ftehim ma jistax ikun sul-lokazzjoni. Talvolta jista' jikkostitwixxi lokazzjoni diretta mill-appellant lil Marmara, imma żgur mhux sullokkazzjoni. Is-sub-lokazzjoni jista' tirrigwarda biss l-użu u d-dgawdija tal-fond bhala bare premises.

Kollox għalhekk jirriduċi ruhu li wiehed jara x'inhil natura tal-kontrattazzjoni fil-komplex tagħha mehud rigward ta' l-element preponderanti tagħha. F'dan l-eżami wiehed għandu jkonn quddiem għajnejh il-prinċipju affermat minn din il-Qorti fil-kawża "Anthony Cassar vs. George Galea" (30.6.1947 inedita, ċitata mill-appellant), u applikat f'diversi sentenzi oħra wara fis-sens illi "billi r-risoluzzjoni tal-kwistjoni timporta dekadenza ta' l-appellant mid-drittijiet tiegħu, il-provi tal-parti avversa għandhom ikunu konkludenti u mhux leċitu li tigi lillhom mogħtija nterpretazzjoni estensiva."

Issa jidher li gie kemm il-darba deċiż mill-Qorti tagħna illi meta kontrattazzjoni għandha bhala oġġett tagħha l-avvjament u l-attrezzi ta' hanut u fl-istess hin l-inkwinnat tal-fond fejn il-hanut hu eżerċitat, l-avvjament u l-attrezzi jkkostitwixxu l-oġġett prinċipali u prevalenti tan-negozju di front għall-inkwinnat li mingħajr l-avvjament u l-attrezzi ma kienx ikollu valur speċjali (ara Vol. XXVI, I, 24 li tagħmi referenza għat Vol. XIII p. 573 u Vol. XVII, II, 217). Huwa veru illi dawk is-sentenzi kienu jirriferrixxu għall-kwistjoni ta' kompetenza bejn il-Qorti Civili u l-Qorti Kummerċjali, imma l-prinċipju huwa ndubbjament validu

apparti minn dik il-konsiderazzjoni.

Fil-każ preżenti jista' jingħad dak illi ntqal fis-sentenza Vol. XXVI, I, 330 li fiha l-oġġett kompleks tal-kontrattazzjoni kien bħal f'dan il-każ jikkonprendi tant l-avvjament u l-attreżzi kemm l-użu tal-fond, illi "è chiaro non potere la convenzione allegata . . . dividersi in due, l'una riguardante la sullocazione, e l'altra riguardante la locazione della vetrina da adibirsi per l'esercizio del Commercio e il godimento dell'avviamento." In-negozju hu inxindibbili u għandu jkun karatterizzat mill-importanza ta' l-oġġett prinċipali tiegħu, cioè l-avvjament u l-attreżzi li relativament għalih, l-użu ta' li stabili għandu jitqies komplimentari.

F'negozju ta' din ix-xorta ma tistax tigi isolata għaliha u identifikata separatament is-sullokazzjoni tal-fond (Il-Qorti targa tagħmel enfasi illi l-użu ta' l-avvjament u ta' l-attreżzi (sa kemm ma hemmx deġsioni ta' l-avvjament, li għaliha li kif intqal ma hix allegata f'din il-kawża) m'hix li għaliha li tirrigwarda lill-appellati u anqas hi jew setgħat tkun li għaliha li tirrigwardahom, għax l-ewwelnett mhix dedotta u, it-tieni nett, anqas setgħat tkun dedotta f'din il-kawża). Hemm raguni fundamentali għaliex ma tistax tigi scissa għaliha s-sullokazzjoni u din hi li, kieku kellha titqies għaliha separatament, kien ikun jonqos wieħed mir-rekwiziti essenzjali tagħha. Kull sullokazzjoni bħal kull lokazzjoni tirrikjedi għall-eżistenza tagħha d-determinazzjoni tal-prezz jew kera. Mingħajr id-determinazzjoni tal-kera, kif il-Qorti tagħna dejjem irritenew għab-bażi tal-ligi, ma' jistax ikun hemm lokazzjoni, jew sullokazzjoni, Fil-każ preżenti n-negozju sar versu korrispettiv uniku, dak ta' £1.5.0 kuljum u mhux possibbli li jingħad — u anqas il-partijiet qatt ma hasbu biex jistabbilixxu — kemm minn dak

il-korrispettiv kellu jkun għall-użu tal-fond fih innifsu u kemm għall-użu ta' l-avvjament u l-attrezzi.

F'dawn iċ-ċirkostanzi l-Qorti ma tistax tgħid illi l-kontrattazzjoni magħmula bejn l-appellant u Roy Marmara, li biha dan ta' l-aħhar gie awtorizzat li jagħmel użu versu korrispettiv min-negozju ta' l-appellant inkiużi fih l-avvjament u l-attrezzi kollha tal-ħanut, kienet fl-essenza prinċipali tagħha "sullokazzjoni tal-fond"; iżda kien kuntratt innominat li bih l-appellant, mingħajr ma svejta ruħu legalment mill-avvjament, mill-liċenzi tal-post, mill-proprjeta ta' l-attrezzi u l-mobbili, anzi mingħajr ma svejta ruħu anqas mill-kontroll u s-sorveljanza fuq il-post, ippermetta lil Marmara li jagħmel użu minn negozju, sogġett għal dawk il-kondizzjonijiet, u bi ftehim terminabbli kull mument, kontra kumpens li anqas kien dejjem jithallas jekk ma jkunx hemm qliegh. Din il-Qorti ma jidhrilix illi dan l-arrangament kien projbit mill-kuntratt u wisq inqas li kien jew sata kien ta' xi ħsara lill-appellati.

Għalhekk il-Qorti tiddeċiedi billi tilqa' l-appell, tirrevoka s-sentenza appellata u tichad it-talba ta' l-appellati iżda minhabba iċ-ċirkostanzi tordna li spejjez jibqghu bla taxxa.

